



EUROPEAN MEDICINES AGENCY
SCIENCE MEDICINES HEALTH

EMA/412474/2020
EMA/H/C/005181

Equidacent (*bevacizumab*)

Ħarsa ġenerali lejn Equidacent u għalfejn huwa awtorizzat fl-UE

X'inhu Equidacent u għal xiex jintuża?

Equidacent huwa mediċina kontra l-kanċer li tintuża biex tikkura l-adulti li jkollhom il-kanċers li ġejjin:

- kanċer tal-kolon (il-musrana l-kbira) jew ir-rektum, meta jkun infirex f'partijiet oħra tal-ġisem;
- kanċer tas-sider li jkun infirex f'partijiet oħra tal-ġisem;
- tip ta' kanċer tal-pulmun imsejjaħ kanċer tal-pulmun b'ċelloli mhux żgħar meta jkun avvanzat jew ikun infirex jew reġa' tfaċċa, u ma jkunx jista' jiġi kkurat b'kirurġija. Equidacent jista' jintuża f'kanċer tal-pulmun b'ċelloli mhux żgħar sakemm dan ma jorġinax f'ċelloli ta' tip partikolari (imsejjaħ ċelloli skwamużi);
- kanċer tal-kliewi (karċinoma fiċ-ċelloli tal-kliewi) li jkun avvanzat jew ikun infirex xi mkien ieħor;
- kanċer tal-ovarju jew strutturi assoċjati (it-tubu fallopjan li jgħorr il-bajda mill-ovarju sal-utru jew il-peritonjum, il-membrana li tiksi l-addome) li jkun avvanzat jew reġa' tfaċċa wara l-kura;
- kanċer taċ-ċerviċi (l-għonq tal-utru) li jkun ippersista jew reġa' tfaċċa wara l-kura, jew li jkun infirex għal partijiet oħra tal-ġisem.

Equidacent jintuża flimkien ma' mediċini oħra kontra l-kanċer, skont in-natura ta' kwalunkwe kura preċedenti jew il-preżenza ta' mutazzjonijiet (bidliet ġenetiċi) fil-kanċer li jaffettwaw kemm jaħdmu tajjeb mediċini partikolari.

Equidacent huwa "mediċina bijosimili". Dan ifisser li Equidacent huwa simili ħafna għal mediċina bijoloġika oħra (il-"mediċina ta' referenza") li diġà hija awtorizzata fl-UE. Il-mediċina ta' referenza għal Equidacent hija Avastin. Għal aktar informazzjoni dwar il-mediċini bijosimili, ara [hawn](#).

Equidacent fih is-sustanza attiva bevacizumab.

Kif jintuża Equidacent?

Equidacent jista' jinkiseb biss b'riċetta ta' tabib u l-kura għandha tiġi ssorveljata minn tabib li jkollu esperjenza fl-użu ta' mediċini kontra l-kanċer.

Official address Domenico Scarlattilaan 6 • 1083 HS Amsterdam • The Netherlands

Address for visits and deliveries Refer to www.ema.europa.eu/how-to-find-us

Send us a question Go to www.ema.europa.eu/contact **Telephone** +31 (0)88 781 6000

An agency of the European Union



Equidacent jingħata permezz ta' infużjoni (dripp) ġo vina. L-ewwel infużjoni ta' Equidacent għandha ddum 90 minuta, iżda infużjonijiet sussegwenti jistgħu jingħataw aktar malajr jekk l-ewwel infużjoni ma tikkawżax effetti sekondarji mhux aċċettabbli. Id-doża tiddependi mill-piż tal-pazjent, mit-tip ta' kanċer li jkun qed jiġi kkurat u mill-mediċini l-oħra kontra l-kanċer li jkunu qed jintużaw. Il-kura għandha titkompla sakemm il-pazjent jibbenefika minnha. It-tabib jista' jiddeċiedi li jinterrompi jew iwaqqaf il-kura jekk il-pazjent jiżviluppa ċerti effetti sekondarji.

Għal iktar informazzjoni dwar l-użu ta' Equidacent, ara l-fuljett ta' tagħrif jew ikkuntattja lit-tabib jew lill-ispizjar tiegħek.

Kif jaħdem Equidacent?

Is-sustanza attiva f'Equidacent, il-bevacizumab, hija antikorp monoklonali (tip ta' proteina) li tfassal sabiex jeħel mal-fattur ta' tkabbir endoteljali vaskulari (VEGF), proteina li tiċċirkola fid-demm u tkabbar il-važi l-ġodda. Billi jeħel ma' VEGF, Equidacent iwaqqaf l-effett tiegħu. B'riżultat ta' dan, il-kanċer ma jkunx jista' jiżviluppa l-provvista tad-demm tiegħu stess u ċ-ċelloli tal-kanċer ikollhom nuqqas ta' ossiġenu u nutrijenti, u dan jgħin biex inaqqas ir-rata tat-tkabbir tat-tumuri.

X'inhuma l-benefiċċji ta' Equidacent li ħarġu mill-istudji?

Studji fil-laboratorji li qabblu Equidacent ma' Avastin urew li s-sustanza attiva f'Equidacent hija simili ħafna għal dik f'Avastin f'termini ta' struttura, purità u attività bijoloġika. L-istudji wrew ukoll li l-għoti ta' Equidacent jipproduċi livelli simili tas-sustanza attiva fil-ġisem bħall-għoti ta' Avastin.

Barra minn hekk, studju li involva 731 pazjent b'kanċer tal-pulmun avanzat b'ċelloli mhux zġħar wera li Equidacent kien effettiv daqs Avastin meta ngħata mal-mediċini kontra l-kanċer paclitaxel u carboplatin. Wara madwar 12-il xahar, il-kanċer irrisponda għall-kura fi 52 % ta' dawk li ngħataw Equidacent u 53 % ta' dawk li ngħataw Avastin.

Peress li Equidacent huwa mediċina bijosimili, l-istudji dwar l-effikaċja u s-sigurtà tal-bevacizumab li saru b'Avastin ma għandhomx bżonn jiġu ripetuti kollha għal Equidacent.

X'inhuma r-riskji assoċjati ma' Equidacent?

Is-sigurtà ta' Equidacent giet evalwata, u abbażi tal-istudji kollha li saru, l-effetti sekondarji tal-mediċina jitqiesu li huma komparabbli ma' dawk tal-mediċina ta' referenza Avastin.

L-effetti sekondarji l-aktar komuni b'bevacizumab (li jistgħu jaffettwaw aktar minn persuna 1 minn kull 10) huma ipertensjoni (pressjoni tad-demm għolja), għeja jew astenija (dgħufija), dijarea u wġiġħ addominali (fiż-zaqq). L-effetti sekondarji l-aktar serji huma perforazzjoni gastrointestinali (toqba fil-ħajt tal-musrana), emorraġija (fsada) u tromboemboliżmu arterjali (koagulazzjoni fl-arterji). Għal-lista sħiħa tal-effetti sekondarji kollha rrapportati b'Equidacent, ara l-fuljett ta' tagħrif.

Equidacent ma għandux jintuża f'persuni li jkunu ipersensittivi (allergjiċi) għall-bevacizumab jew għal kwalunkwe waħda mis-sustanzi l-oħra, jew għall-prodotti miċ-ċelloli tal-ovarji tal-ħamster Ċiniez jew għal antikorpi rikombinanti (imfassla b'mod ġenetiku) oħra. Dan ma għandux jingħata lil nisa tqal.

Għaliex Equidacent ġie awtorizzat fl-UE?

L-Aġenzija Ewropea għall-Mediċini ddeċidiet li, b'mod konformi mar-rekwiżiti tal-UE għal mediċini bijosimili, Equidacent għandu struttura, purità u attività bijoloġika simili ħafna għal Avastin u jiġi

distribwit bl-istess mod fil-ġisem. Barra minn hekk, l-istudji f'kanċer tal-pulmun b'ċelloli mhux zġħar urew li s-sigurtà u l-effikaċja ta' Equidacent huma ekwivalenti għal dawk ta' Avastin f'din l-indikazzjoni.

Din id-*data* kollha tqieset biżżejjed sabiex jiġi konkluż li Equidacent ser jaġixxi bl-istess mod bħal Avastin f'termini ta' effikaċja u sigurtà fl-użu approvat tiegħu. Għaldaqstant, il-fehma tal-Aġenzija kienet li, bħal fil-każ ta' Avastin, il-benefiċċji ta' Equidacent huma akbar mir-riskji identifikati u li jista' jiġi awtorizzat għall-użu fl-UE.

X'miżuri qegħdin jittieħdu biex jiġi żgurat l-użu sigur u effettiv ta' Equidacent?

Fis-sommarju tal-karatteristiċi tal-prodott u fil-fuljett ta' tagħrif ġew inklużi r-rakkomandazzjonijiet u l-prekawzjonijiet li għandhom ikunu segwiti mill-professjonisti fil-qasam tal-kura tas-saħħa u mill-pazjenti għall-użu sigur u effettiv ta' Equidacent.

Bħal fil-każ tal-mediċini kollha, id-*data* dwar l-użu ta' Equidacent hija ssorveljata kontinwament. L-effetti sekondarji rrapportati b'Equidacent huma evalwati bir-reqqa u kull azzjoni meħtieġa hi meħuda biex tiproteġi lill-pazjenti.

Informazzjoni oħra dwar Equidacent

Aktar informazzjoni dwar Equidacent tista' tinstab fis-sit web tal-Aġenzija:
ema.europa.eu/medicines/human/EPAR/equidacent.